

Gara göz gelin

Category: Goşgular, Kitapcy

написано kitapcy | 23 января, 2025

Gara göz gelin GARA GÖZ GELİN



Tomaşa eýläp toýlarda görenler ýagşy diýdi,
Ýylgyrşyň janym aldy, gözle, gara göz gelin;
Zer-ziwerden bahaly, simu-zerden don geýseň,
Şähdi-şeker dillerden, sözle, gara göz gelin.
Özge gyzdan-gelinden, zyýat görner gözüme,
A gyz, derdiňden öldüm, indi ynan sözüme,
Ähtiýajym ýok senden, haýa gelmez ýüzüme,

Meni bir pynhan ýerde gizle, gara göz gelin.

Ýigidiň bil kuwwaty-at-esbasy, ýaragy,
Iki aşyk dünýäde bir-biriniň geregi,
Säher tursa golunda şirmaýydan daragy,
Şana urup zülpüne, çözle, gara göz gelin.

Eý söwdügim, sallanyp, ýörişiň bar ýollarda
Şemle guşap, al geýip, hub ýaraşar billerde,
Seniň deý näzli dilber, gezsem ýokdur illerde,
Hanjar alyp bagrymy, duzla, gara göz gelin.

Gulak goýsun sözüme her kimiňki bolsa aryp,
Seniň deý ýok dünýäde, gezdim jahan agtaryp,
Mätäji diýr, sen Şasenem, men aşygy kel Garyp,
Öňki aşyklar ýolun, yzla, gara göz gelin. Goşgular